



Respublika Kasıblar Cəmiyyətinin Pənəhi REDAKTORDAN

Hörmətli oxucu!

Çox fikirləşdik, çox götür-qoy elədik ki, bizdə, yeni Respublika Kasıblar Cəmiyyətində bir qəzet açmaq. Hansı qapını açıb salam verdikə, "əleyk" əvəzinə iki söz eşitdik: Pulunuz var? Pulunuz var?

Hörmətli oxucu!

Sənə, bizim pulumuz var? Bizim pulumuz olsaydı, qəzeti neynirdik, elə komisiyon mağazasından-zaddan açıb insane balası kimi yaşayardıq də. Nə başınızı ağrıdım, durub birbaşa gəldik "Bərəkət" qəzetinə. Paltarımızdan cin ürkürdü. Əvvəlcə elə bildilər ki, dəliyi. Sonra gördülər ki, yox, dünyanın işlərindən bizim də başımız çıxır. Uzun-uzadı çənə-boğaz eliyəndən sonar dedilər ki, yaxşı, ayda-ildə bir dəfə sizə də bir səhifə verərik, öz qəzetinizi çıxarasınız, ancaq bir şərtlə. Əgər gələcəkdə varlansanız, (bunu çox inamsız dedilər) bizim pulumuzu verəcəksiniz. Razılaşdıq. Sağollaşib qapıdan çıxmaq istəyəndə redactor soruşdu. Heç olmasa təxmini də olsa, deyib görək, siz nə vaxt varlanıb bizim pulumuzu qaytaracaqsınız? Elə bil, başıma bir qazan qaynar su tökdülər. Özümü itirmədim. Yeddi milyona yaxın kasıbın taleyi mənim cavabımdan asılı idi. Dedim:

- Yüz ildən sonra
- Redaktor özünü bozardı:
- Əlli ildən sonra! - dedi.

Elə bil içimdən bir daş qırılıb kasıbların başına düşdü. Lakin halal olsun mənə, yenə özümü ələ aldım. Dizlərimi yerə atıb əllərimi göyə qaldırdım (kasıb yoldaşlarım da mənim kimi elədilər), vüqarla onun üzünə baxıb dedim:

- Səni and verirəm, baban Həsən bəy Zərdabinin ruhuna, bizi əliboş yola salma.
- Redaktorun gözləri doldu və dedi:
- Yaxşı, altmış ildən sonra.
- Hamımız ayağa durduq, mən dedim.

- Həsən bəy Zərdabi kimi Yer üzündə kişi olmayıb.

Redaktor dedi:

- Altmış il.

Sonra təzədən dizimizi atdıq yerə, məsələni həll eliyənə qədər yerdən durmadıq. Uzun yalvarışlardan sonra yetmiş ildən sonra "Bərəkət"-in borcunu qaytaracağımıza söz verdik, ancaq orasını da deyim ki, bizə heç bir kağıza-zada qol çəkdirmədilər.

Bələliklə, uzun əzab-əziyyətdən sonra ilk dəfə sizin görüşünüze gəlmişik.

Salam, hörmətli kasıb oxucu!

ÇÖRƏYİM DAŞDAN ÇIXIR

Müxbirimizin suallarına Respublika Kasıblar Cəmiyyətinin Prezidenti

Həsir Məmməd nəsi oğlu cavab verir.

- Adamın ürəyi də gəlmir soruşmağa. Bağışlayın, nə vaxtdan belə kasıbsınız?

- Anadangəlmə məndə...
- Neçə uşağınız var?
- On dörd.
- Bəs Allaha ağır getməsin, axı bu qədər uşağı?...
- Bəs eşitməmisiniz ki, kasıbın əkdiiyi bitməz. Ancaq.....
- Nu, siz də bir az ehtiyatlı olun də...

- Olmur axı...
- Əsl iş yeriniz haradır?
- Azərbaycan.
- Allah xoşbəxt eləsin, uşaqlarınızın neçə yaşı var?
- Böyük oğlumun on dörd yaşı var, ikincinin on üç, üçüncünün on iki, dör-

düncünün on bir, ildə biridi də... Son-beşiyimiz beşaylıqdır...

- Arvadınız işləyir?
- Yox.
- Bəs niyə?
- İkicanlıdır.
- Bəs bu qədər uşağı nə təhər saxlayırsınız?
- Mən saxlamıram, Allah saxlayır.
- Arvadınızın ixtisası nədir?
- Uşaq doğmaq.
- Uşaqlarınızın gələcəyini necə görmək istərdiniz?
- Parlaq.
- Siyasətə aranız necədir?
- Yaxşı.
- Qarşıdan prezident seçkiləri gəlir, kimə səs verəcəksiniz?
- Elə hamısına...
- Qarabağ məsələsinə necə baxırsınız?

- Qarabağ bizimdir. Ölsək də, bir qarış torpağımızı verməyəcəyik...
- Axı neçə kəndi vermişik?
- Tay orasını bilmirəm. Mən öz payıma deyirəm. Mən verməyəcəyəm.
- Qorbaçov haqqında fikriniz?
- Onu get respublikanın keçmiş rəhbərlərindən, bir də arvadı Raisadan soruş.
- ən çox sevdiyiniz yemək hansıdır?
- Xoşuma gələn yemək yoxdur, nə tapırıq, onu da yeyirik.
- Böyük oğlunuz kim olmaq istəyir?

- Məhkəmə olsa, yaxşı olar.
- Arvadınızı sevib almısınız?
- Dedilər al, mən də aldım.
- Ən çox yadınızda qalan hadisə?
- Huşum yoxdu ha.
- Evdə arvad çox danışır, yoxsa siz?

- Arvad gecə-gündüz uşaqlara qarış eləyir. Hərdən-birdən də deyir ki, səni tapdığım günə daş düşəydi.
- Belə vaxtlarda arvadınızı necə sakitləşdirirsiniz?
- Evdən çıxıb gedirəm ki, qulağım dincəlsin.
- Nə yaxşı özünü prezidentliyə namizədliyə verməmisiniz?
- Elə istəyirdim... Nə işə köməyim olmadı.

- Prezident olsaydınız, Qarabağ məsələsinə necə həll edərdiniz?
- Yeddi milyon bizik, üç milyon da erməni. Cumardıq onların üstünə, üç milyon onlardan öldürd, üç milyon da bizdən. Yerdə qalan da insan kimi yaşayardı.
- Qarabağda sizin kasıblar cəmiyyətinin xətti ilə vuruşanlar varmı?
- Elə vuruşanın hamısı kasıblardı də.

- Kasıblar cəmiyyətinin prezidenti kimi nə qədər maaş alırsınız?
- Pulsuz işləyirəm.
- Üzvlük haqqı nə qədərdir?
- Pulsuzdur.

- Siz, həqiqətən, belə sadələvhsünüz, yoxsa oynayırsınız?
- Birincisi, verdiyiniz dayaz suallar məni məcbur edir ki, belə olum. İkincisi, mən oynamıram. Ancaq belə get-sə, gerek keçmiş Mərkəzi komitənin bu yaxınlarda fəaliyyətə başlayan dram deməyinə yazılam. Açıqını deyim ki, sizdən ciddi suallar gözləyirdim.

- Yaxşı, mən gedirəm, gələn dəfə sizə elə suallar verəcəyəm ki, qalası-nız belə. Ümidvaram ki, gələn görüşünüzə qədər siizn bu cəmiyyətiniz yaşayacaq.
- Narahat olmayın, kasıblar cəmiyyəti əbədidir.

Şapalaqla ÜZQIZARDAN

NIYƏ BELƏ OLDU, BABACAN?

Hörmətli Lenin!
Gec də olsa, rojdeniyanı təbrik edirik!

Axı həmişə bizə deyirdilər ki, sən kasıbların dostusan. Sənin bu şad günündə bir xahişimiz var: əvvəlcə otur, sonra da heç olmazsa, ömründə bir dəfə o əlindəki papağını qoy qabağına - fikirləş gör, bu işlərin axırı niyə belə oldu? Birçə onu bilirlik ki, analar

hələm-hələm səni kimi oğul doğmamışdı. Kimnecə istəyir, elə də başa düşsün.

Ehtiramla: Azərbaycan zəhmətkeşləri yaxud proletariati adından Respublika Kasıblar Cəmiyyəti

Hörmətli "Kasıb"!

Mən kasıbları çox sevirəm, onlar mənim həyatımdı, üreyimdi. Kasıbın çörəyi heç vaxt dizinin üstündə olmaz və olmaq təhlükəsi də yoxdu. Çünki kasıbın çörəyi var ki, dizinin də üstündə olsun. Bax, buna görə də kasıblarla bərk dostam.

Sizi rayonumzuun 90 min əhalisi adından ürəkdən təbrik edirəm, yüz yaşayın!

Kiçik bir xahişim də var. qoy sizin cəmiyyətin üzvləri keçmişin qalığı olan raykom katibləri ilə bizi qarışdırmasınlar, biz yenilənmiş, pak və təmiz adamlarıq! Bu barədə kömək edin!

İcra hakimiyyətinin başçısı

Redaksiyadan: Qəmişinizi çəkin!!!

KASIBLIĞIN DAŞINI ATMAĞA DOĞRU, İRƏLİ!!!

Respublika Kasıblar Cəmiyyətinin Azərbaycan kasıblarına müraciəti

Hörmətli kasıblar!
Uzun müddət apardığımız tədqiqatdan sonra məlum oldu ki, respublikamızda milyonlarla kasıb var - məşallah böyük və əzəmətli bir ordu!

Yəqin bundan da xəbərsiz deyilsiniz ki, indi respublikamızda yüzlərlə cəmiyyət yaranmışdır. Biz də xeyli götür-qoy eliyəndən sonra belə bir cəmiyyət yaratmaq qərarına gəldik. Bu, sizin öz doğma cəmiyyətinizdir və heç nədən utanıb eləməyin - çəkinməyin.

Orası da bir həqiqətdir ki, kasıb iki cür olur - biri, gecəsino gündüzünə qatıb ölənə qədər işləyən kasıb, ikincisi isə, "Allahdan buyruq, ağzıma quyruq" deyən tənbel kasıb. Aydın məsələdir ki, tənbelliyinin ucbatından kasıb olanlar cəmiyyətimizə üzv qəbul oluna bilməzlər. Yəqin ki, gələcəkdə kimsə "Tənbel kasıblar" cəmiyyəti yaradıb onların problemləri və gündəlik qayğıları ilə məşğul olacaqdır.

Hörmətli kasıblar!

Heç ömrünüzdə papağınızı qabağına qoyub fikirləşmişiniz ki, niyə kasıbsınız və necə eləsəniz, kasıblığın daşını ata bilərsiniz? Yəqin ki, yox, fikirləşməmişiniz - ancaq lazımdır, özü də həmişə - varlanana qədər. Atalar deyib ki, "kasıb mərd olar". Ol-sun. Ancaq gəli görək, mərd yemək istəmir, oun balaları yoxdu? Görəsən, "kasıb mərd olar" deyən, ikibaşlı söz işlədən ataların sözündən belə çıxmır ki, "varlı da namərd olar". Əgər belədirsə, bəs onda Hacı Zeynalabdin Tağıyev - o ki, çox mərd adam olub. Görürsünüz, məsələ necə qəlizləşir?

Birdən soruşurlar ki, filankəs nə təhərdi, deyirlər ki, necə olaacaq, kasıblığın eləyir - deməli, kasıblıq bizim respublikamızda peşə-sənət səviyyəsinə yüksəlmişdir. İndi kasıblıq sənətdir - siz də sənətkarlar. Bu da bir acı həqiqətdir ki, sıralarınıza yeni-yeni qüvvələr gəlir. Azərbaycan kasıblarının yaxın dostu, öz əsərlərində onlara həmişə qayğı göstərmiş Karl Marks sağ olsaydı, yəqin ki, deyərdi: bütün Azərbaycanın kasıbları birleşin! Elə yenice yaranmış cəmiyyətimiz də bu fikirdədir.

Hörmətli kasıblar!
Dözümlü olun, səbrlə qoradan hal-va bişirin, evdə arvad-uşağın gözü-nün içinə düz baxa bilməsəniz də, hərdən-birdən qıyğacı baxın, öz kasıb vicdanınızla əl-ələ verib ömür yollarında vüqarla addımlayın. Eybi yoxdu, kasıbın da Allahı var. Ancaq qorxuram ki, kasıbın da Allahı kasıb olsun - onda batdıq.

Hörmətli kasıblar!
Kimlərdi sizi qoymayan, kimlərdi

sizi incidən, yola verməyən. Onların ad-familiyasını, iş yerini yazıb bizə göndərin. Qorxmayın! Məktublarınızı gözləyirik, tərpenin, hərəkətə gəlin!

Respublika Kasıblar Cəmiyyəti Azərbaycanda yaranmış bütün cəmiyyətlər və partiyalarla siyasi, iqtisadi, mədəni əlaqələrini genişləndirməyi nəzərdə tutur. Cəmiyyətimiz bu günlərdə yarandığından prezident seçkilərinə öz namizədini irəli sürə bilməmişdir. İnşallah gələn dəfə.

Bu gün kasıblığın daşını atmağın böyük tarixi əhəmiyyətini də unutma-lıyıq. Bu, bizim vətən qarşısında ən müqəddəs borcumuzdur. Belə ki, hamı kasıblığın daşını xain erməni daşnaklarına tərəf tullasa, düşmənlərimiz 7 milyona yaxın daşın altında qalıb məhv olar və bu tarixdə XX əsrin Daş Döyüşü kimi qalar.

Hörmətli Kasıblar! Kasıblığın daşını atmağa doğru irəli!

Hörmətli: Respublika Kasıblar Cəmiyyətinin ilk prezidenti Həsir Məmməd nəsi oğlu Müraciəti qələmə aldı: Ayaqyalın BAŞAÇIQ (xüsusi müxbirimiz)

İNANAN DAŞA DÖNSÜN...

* Qalina Staravoytova Ermənistan Respublikasının Andronik mükafatına layiq görüldükdən sonra Bakıya gəlib "Tövbə" cəmiyyətinə getmiş, dedəsi Vasilinin goruna da and içmişdir ki, Qarabağ Azərbaycanın ayrılmaz hissəsidir... və bir də... "Tövbə" cəmiyyətinin sağlam və gənc idmançıları Qalina Staravoytovanı yorğun halda Maştağa aeroportundan yola salmışlar.

* Buş, Qorbaçov, Tetçer və Yeltsin müsəlman dinini qəbul etmək arzusunda olduqunu bildirmişlər. Xeyir olsun - onları dedə-baba qaydası ilə müsəlman etmək üçün dövlət komissiyası yaradılmışdır.

* Rusiya parlamentinin qərarı ilə Sevan gölündə Ermənistan Respublikasının Hərbi Dəniz Donanması yaradılmışdır. Elə ilk gəmi suya daxil olanda göl daşmış, ətraf kəndləri su basmışdır. Bu vaxt gölün kənarında istirahət eləyən Qalina Staravoytovanı sel aparmışdır. Ermənistan üçgünlük mətəm elan etmişdir.

* Xocalı qırğınının müqəssirləri Azadlıq meydanında dar ağacından asılarda kəndir çürük olduğuna görə qırılıb və müqəssirlərin edam olunması naməlum vaxta keçirilib. Asılmaq üçün siyahıya kəndir zavodunun bir fəhləsi də əlavə olunub.

* Ermənistan zəhmətkeşlərinin xahişi ilə Yerevanın mərkəzində qazaxlı Alikə heykəl qoyulmuşdur.

* Erməni mülənnisi Şarıl Aznavur Paris televiziyaasında kontrabasın müşayiəti ilə Qarabağ şikəstəsi oxumuşdur. Məşhur müğənni otuz il idi ki, məşq edirdi. Müvəffəqiyyətlə keçən konsertdə Aqambekyan və Raisa Qorbaçova, Balayan və Silva Kaputikyan, Mitteran və Şarıl Aznavur "Naxçıvan şikəstəsi"ni məşq edir.

* Respublikada çatışmayan 6 milyard manatın kimlərdə olduğunu ayırd etmək üçün komissiya yaradılmışdır. Hələlik onlar orta məktəbdə işləyən kişi müəllimlərdən şübhələnilər. Komissiya öz işini daavm etdirir.

* Güllüstan sarayında ali məktəb rektorlarının xalqla görüşü keçirilmişdir. Rektorlar and içmişlər ki, bu yay alacaqları rüşvətin hamısını Qarabağ Xalq Yardımı Komitəsinin və Müdafiə Nazirliyinin hesabına verəcəklər. Bu məqsədlə rüşvəti tam və itkisiz yığmaq üçün dövlət komissiyası yaradılmışdır.

* Bakıda hərbi akademiya açılmışdır.

* Qarabağdan gələn yaralı əsgəri pul ilə müalicə etdiyinə görə Hippokrat andı bir tibb işçisinə qənim olmuşdur. Neticədə onun ağzı əyilmişdir. Həmin həkim Respublika Səhiyyə Nazirliyinə Hippokratdan şikayət yazmış və nazirlik də işinə yazılmaq şə-

tiylə Hippokrata töhmət vermişdir.

* Azərbaycan xalq cəbhəsinin sədri Əbülfəz Elçibəy dörd gözəndən ibarət mənzil verilmişdir.

* Rəhim Qaziyev Respublika Müdafiə Nazirliyinin Respublika Hücüm Nazirliyinə çevrilməsi haqqında Parlamentdə məsələ qaldırmışdır. Parlament bu təklifi gurultulu və sürəkli alqışlarla qarşılayıb - sağ olsunlar.

* Leyla Yunusova Azərbaycan Respublikasının Amerikada fəvqələdə və səaliyyətli səfəri təyin edilib.

* Xalqın boğazına zəli kimi yapışıb qanını soran deputatlardan biri parlamentdə şişib, şişib partlayıb. Partlayış nəticəsində deputatın sağında və solunda oturan iki nəfər vəfat edib. İnsan tələfatı yoxdur.

LÜTOĞLU LÜT Cəmiyyətin İdarə Heyətinin üzvü

TƏBRIKLƏR... TƏBRIKLƏR...

Qədəmləriniz və qələmləriniz mübarəkdir!

Sizin cəmiyyətin təsis olunduğunu eşidəndə çox təəccübləndik və fikirləşdik ki, ey dili-qafıl sən demə, yazıcılardan da kasıbları varmış. Bu, biz yazıcıların xalqı yaxşı tanımasından irəli gəlir, inciməyin. Hal-hazırda Yazıcılar Birliyinin üzvlərindən 400 nəfərə qədəri siizn cəmiyyətə üzv yazılmaq əzmindədir. Sizə vurduğumuz ilk təbrik teleqramının xətinə yazıcılar birliyinin orqanları olan "Azərbaycan", "Ulduz", "Literaturniy Azerbaydjan" jurnallarına və "Ədəbiyyat" qəzetinə, həm də onların əməkdaşlarına maddi cəhətdən kömək etməyiniz də xahiş edərlik, əvəzində "barter" olaarq bütün yazıcıları kasıbların həyatındanm yoğun-yoğun romanlar, poemalar yazmağa səfərbər edib ruhlandırmağa söz veririk. Hökumətdən bir kaş aşmadı - yeganə ümidimiz sizsiniz, bizə yazığınız gəlsin.

Hörmətli:Yazıcılar Birliyi

Redaksiyadan: Məscid tikilməmiş kor hasasını diredi...

Yazıcılar Birliyindən Sizə təbrik teleqramı göndərməyə gələn yoldaş rabitə şöbəsində növbəni pozaraq bizi qabaqladı.

Sizi xor kapellası kimi bütün bəstəkarlar ürəkdən təbrik edir. "Tərəkmə", "Heyvağülü", "Uzundərə" əsl kasıbların sümüüyünə düşən oyun havaları deyilmi? Bəlkə, onları Sizin üçün yazıcılar bəstələyib. Xeyr, məhz bəstəkarlar yazıb. Bu gün Bəstəkarlar Birliyində hamının yaxından köməyi ilə "Kasıbın da Allahı var" adlı operanın son işləri gedir. Bəstəkarların vəziyyəti sizlərdən yüz dəfə ağırdır. Bir yandan da Qarabağ dərdi. Bizə maddi kömək lazımdır, maddi kömək. Qabaqcadan sizə öz təşəkkürümüzü bildiririk.

Hörmətli: Bəstəkarlar Birliyi

Redaksiyadan: Bu bəstəkarlar lap nəğd eliyiblər ki...

Başağılı

Respublika Kasıblar Cəmiyyətinin idarə heyəti
Həyata keçməmiş qərarların vaxtsız vəfatı münasibətilə Ali Sovetə və Milli Şuraya dərin hüznə başsağılığı verir. Dəfn mərasimi Dövlət Arxivində olacaqdır.

REDAKTOR: SEYRAN SƏXAVƏT *Tirajı 7 milyon

Redaksiya heyəti: Bütün Kasıblar Müəlliflərin mövqeyi redaktorun mövqeyi ilə düz gəlməlidir. Çapa imzalandı: Şər qarışanda Telefon: Yoxun üzü qara olsun. Ünvan: Azıx mağarası

